

اردو ناول میں جدید دور کے نئے سماجی مسائل اور اس کا درد

ڈاکٹر واثق الخیر

wasujnu@gmail.com

جدید دور میں گونا گوں تجربات اور محیر العقول ایجادات کی بنیاد پر سماجی طور پر آسانیاں فراہم ہوئیں ہیں وہیں سماجی مسائل نے بھی جنم لیا ہے۔ اور یہ مسائل انسانی سماج کو جکڑ کر رکھ دیا ہے۔ جدید دور میں انسانی زندگی تہذیبی و اخلاقی بحران اپنی انتہا کو پہنچ چکا ہے کیوں کہ ہر شے بناوٹی اور تجارتی ہو گئی ہے۔ صورت حال یہ ہے کہ دوستی، محبت، اخلاق و مذہب، عزت و عصمت، علم و حکمت سب تجارتی شے بن گئے ہیں۔ آج مادہ پرستی عام ہے اور ہر شعبے پر چھا گئی ہے۔ معلوم یہ ہوا کہ جدید تہذیب کلیتاً مادی ہے۔ جسے انسان نے اس لیے نہیں اپنایا ہے کہ وہ اس کے مزاج اور فطرت سے ہم آہنگ ہے بلکہ انسان کو مشینی اور سائنسی ایجادات اور مادی ترقی کے سیلاب نے یہ موقع ہی نہیں دیا کہ وہ اس بارے میں سوچتا اور اس کے مثبت و منفی پہلوؤں پر غور و فکر کرتا۔ چنانچہ انسان اس سیلاب میں خس و خاشاک کی طرح بہتا چلا گیا۔ عہد حاضر میں ہمارے سماج میں انسانیت اور تہذیب کا سب سے زیادہ فقدان ہے۔ نئی چیزوں کی ایجادات نے بلاشبہ دنیا کو مٹھی میں قید کر دیا ہے لیکن ساتھ ہی انسان کو بھی مشین ہی کی طرح مصروف اور بے حس بنا دیا ہے۔ آج کے اس مسابقتی دور میں ایک دوسرے سے آگے نکلنے کے لیے انسان نے تمام حدود کو پار کر لیا ہے۔ تہذیبی اقدار کی پامالی اور انسانوں میں سماجی و تہذیبی شعور دن بدن عنقا ہوتا جا رہا ہے۔ دور حاضر میں ہوسناکی، مال و زر کی رغبت، جنسی خواہشات میں بڑے چھوٹے سبھی مبتلا ہیں۔ جدید علم نفسیات نے جنسی اور دیگر مذموم خواہشات کو بڑھاوا دے رکھا ہے۔ جس کے باعث نفوس آزاد

ہیں۔ صبر و تحمل، سکون و راحت راندہ درگاہ ہو چکے ہیں۔ تعلیم اگرچہ عام ہے لیکن وہ طلبہ پیدا نہیں ہو رہے ہیں جو اخلاق و کردار کا بلند نمونہ ثابت ہوں۔ کتب خانوں، کتابوں، رسالوں اور اخبارات کی کھلی نمائش ہے لیکن لوگوں کا گھٹیا قسم کی کتب جو غیر ادبی اور غیر معیاری یعنی شہوانی جذبات کو بھڑکانے والے ناول اور افسانے وغیرہ پڑھنے کی طرف رجحان زیادہ ہے۔ جس سے لوگ اخلاق و مذہب اور روحانیت سے عاری ہو رہے ہیں۔ بہر حال جدید تہذیب غیر محسوس طریقے سے انسانوں کی زندگی پر حاوی ہو رہی ہے۔ لوگوں نے نیکی و بدی کا امتیاز کھود دیا ہے۔ ان تمام بد اخلاقیوں اور گمراہیوں کو اپنالیا ہے۔ جن سے دور رہنے یا بچنے کے لیے مذہب و قانون انسان کی رہنمائی کرتے ہیں۔ لیکن اب انسان نے مادی آسائشوں کے حصول کی خاطر مذہب و قانون اور تمام سماجی، تہذیبی و اخلاقی ضابطوں کو پس پشت ڈال دیا ہے اور ایک ہی رنگ میں رنگے جا رہے ہیں۔ جو ہندوستان کی تہذیبی و اخلاقی اقدار کے لیے بڑے چیلنجز ہیں۔ یہ وہ چیلنج ہے جس میں ہندوستانی تہذیب اور مغربی تہذیب آپس میں متصادم ہیں اور ایک دوسرے کو زیر کرنے کے فراق میں ہیں جس میں کبھی مقامی تہذیب غالب آتی ہے تو کبھی مغربی تہذیب۔ لیکن مغربی یعنی جدید تہذیب کے یلغار سے قدیم تہذیب کب تک بچ سکتی ہے۔ جدید تہذیب اپنے نئے لالی پوپ سے پرانی تہذیب کو متاثر کرتی رہتی ہے اور اسے زیر کرنے کی کوشش کرتی ہے۔

ملک میں مذہبی، فرقہ وارانہ، نسلی، سیاسی، معاشی اور سماجی طور پر کئی مسائل عروج پر ہیں۔ جن کی وجہ سے رویوں میں انتہا پسندی اس قدر پھیل چکی ہے کہ درمیانہ روی، یا اعتدال پسندی اور نرم مزاجی کو بے وقوفی سمجھا جانے لگا ہے۔ اور یہی معاشرے کی بگاڑ کی بڑی وجہ ہے۔ ملک میں قانونی پیچیدگیاں، مذہبی، معاشی اور سیاسی بھید، عدم مساوات ہی ان مسائل کی بنیادی وجہ ہے۔

ہندوستان کی آزادی سے قبل ہی سماج میں ہر سطح پر تبدیلی آرہی تھی۔ ایک طرف گاؤں میں زمین دار اور جاگیردار طبقے کے ظلم کے خلاف آواز اٹھ چکی تھی تو دوسری طرف سرمایہ دار طبقے کے ظلم کے خلاف بھی پورے زور و شور سے آواز بلند ہونے لگی تھی۔ ساتھ ہی ساتھ لوگ ملک میں

قابض انگریز سامراج کے خلاف بھی بغاوت کا اعلان کر چکے تھے۔ سماج اور معاشرے میں ہر طرف افراتفری کا ماحول گرم تھا۔ لوگوں کے درمیان بے چینی پھیلی ہوئی تھی۔ سماج میں نئی نسل کوئی سمت دینے کے بجائے ہر کوئی اپنے مستقبل کو لے کر پریشان تھا۔ قلیل آمدنی، روزگار کی قلت اور رہن سہن کی مشکلات نے سماجی زندگی کو ٹوٹنے کے دہانے پر لاکھڑا کیا۔ بہتر زندگی اور روزگار کی تلاش میں لوگ گاؤں کی زندگی کو خیر آباد کہ کر شہر کی طرف روانہ ہو رہے تھے۔ شہری آبادی مختلف جگہ سے آئے ہوئے لوگوں سے بھر گئی۔ جس کی وجہ سے شہر کے اندر بے شمار مسائل ابھر کر سامنے آئے۔ سکون اور روزگار کی تلاش میں آئے ہوئے لوگوں کو شہری زندگی کے نئے مسائل سے دوچار ہونا پڑا۔ وہی مسائل جو گاؤں میں جاگیردار اور زمیندار طبقے سے پیدا ہو رہے تھے اسی کی دوسری شکل شہر میں زمین مافیا، پونجی پتی، مکان مالک اور سرکاری عملے کے ذریعہ ہونے لگا۔

جدید دور کے اردو ناول نگاروں نے مذکورہ بالا باتوں کو بڑی فکر مندی سے لیا اور اپنے ناولوں کے ذریعے بدلتے تہذیبی منظر نامے اور ان کے چیلنجز کو بہت ہی اچھے انداز میں پیش کیا ہے۔ ان کے یہاں زندگی کی ماہرانہ ڈھنگ سے پیش کش موجود ہے۔ جس میں سیاسی، سماجی اور تہذیبی حالات سے آگہی کو بڑے سلیقے سے بڑتا گیا ہے۔ سماجی و تہذیبی کمزوریوں اور خوبیوں، اچھائیوں اور برائیوں کا بیان منصفانہ طریقے پر ملتا ہے۔

فلکشن نگار غنفر دور جدید کے ادب پر بات کرتے ہوئے لکھتے ہیں:

”بدلتے ہوئے تہذیبی، سماجی، سیاسی، ثقافتی، اقتصادی اور مذہبی منظر نامے کی اتھل پتھل، ناپائیداری، سراسیمگی اور اس میں نہاں انسان کی بنیادی کمیٹنگی، خود غرضی اور ریاست اور بین الاقوامی سیاست کی مکاریوں کے قائم کردہ فلاحی ڈھونگ اور نئی اجارہ داریاں قائم کیے جانے کے سازش کے تحت ان سازشوں کو کمک پہنچانے والی نئی زمان میں پوشیدہ بغض و عناد آج کے ادیب کے لیے ادب تخلیق کرنے کے کاروبار کے واسطے اہم

محركات بن رہے ہیں“۔ (1)

دور جدید کے ناول نگار اپنے ناولوں میں وہی کچھ پیش کر رہے ہیں جو ان کے تجربات و مشاہدات کا حصہ ہیں۔ زندگی کا کیسوں اتنا وسیع اور رنگارنگ ہے کہ اس کی نیرنگیاں اور حیرت انگیزیاں ہمارے لیے محركات کا خزانہ سمیٹے ہوئے اس رسم کے انتظار میں چشم براہ رہتی ہیں جو اس عالمی سکھ دکھ میں شریک ہونے کا موقع دیتی ہیں۔ زندگی اور زمانہ ہمارے لیے نئے نئے تجربات، مطالبات اور واقعات کا مجموعہ ہماری حیرت، ٹکراؤ، خوف، تسکین اور تسلی، امید و بیم، یقین و گمان، انتظار اور اعتماد کی قوتوں کو بیدار رکھتا ہے اور زندگی کی معنویت، حیات و کائنات کے ربط اور رشتوں کے بارے میں سوال جواب کے سلسلے کو قائم کرتا ہے۔

خورشید عالم لکھتے ہیں کہ:

”گذشتہ دس پندرہ سال میں ہماری زندگی میں سماجی، سیاسی، معاشی اور فکری سطحوں پر نمایاں تبدیلیاں رونما ہوئی ہیں۔ ہمارے جینے کا ڈھنگ بدلا ہے، سوچنے کا انداز بدلا ہے، قدروں کے پیمانے بدلے ہیں اور مسائل کی شکلیں بدلی ہیں۔ بنیاد پرستی، ذات پات، آدرشوں کا فقدان، دہشت گردی کا زور، ملٹی نیشنل کمپنیوں کی آمد، صارفیت کا غلبہ اور کالے دھنوں کے فروغ سے آج کی زندگی اثر پذیر ہوئی ہے۔ مزید یہ کہ الیکٹرانک میڈیا کی ترقی کے بعد آج کا فن کار قصباتی، شہری اور ملکی حدود سے نکل کر ساری دنیا سے جڑ گیا ہے یعنی اس کے تجربات اور مشاہدے کے لیے ایک بڑا کیس تیار ہو گیا ہے“۔ (2)

موجودہ دور میں ہندوستان میں تہذیبی و اخلاقی اقدار کو درپیش چیلنجز ہیں۔ ان چیلنجز کا عکس جدید دور کے ناولوں میں بخوبی دیکھنے کو ملتا ہے۔ اقبال مجید کا ناول ”نمک“، لکھنؤ کی تہذیبی و اخلاقی اقدار سے شروع ہو کر بیسویں صدی کے آخری عشرے کی مادی تہذیب پر ختم ہوتا ہے۔ جو

اس سوال کو اٹھاتا ہے کہ اکیسویں صدی کی نئی بنتی ہوئی تہذیب میں ادب اور پرانی تہذیب کی کوئی حقیقت باقی رہے گی یا نہیں یا پھر انسان صرف کمپیوٹر میں فیڈ، لیپ ٹاپ کی فصیلوں پر منحصر اور کلون میں اسیر ہو کر رہ جائے گا۔ اسی طرح موجودہ تہذیب کے حساب سے کیا علم، کلچر اور اخلاقیات سے پرے رہے گا۔ ایک ہی سماج کی تین نسلوں کے ذریعہ تہذیبی و اخلاقی اقدار میں جو بڑی تبدیلی آتی ہے اس کو دکھایا ہے۔ تہذیبی و اخلاقی اقدار کے طور پر سب سے زیادہ چیلنجز تیسری اور نئی نسل کے سامنے آتے ہیں۔ یہ تیسری نسل پوتے پوتیوں، نواسوں، نواسیوں اور ان کے نوجوان دوستوں کی ہے جو سائنسی ترقی، کمپیوٹر، لیپ ٹاپ، انٹرنیٹ، موبائل وغیرہ میں الجھتے جاتے ہیں۔ یہ نسلیں ساری ترقیوں اور کامیابیوں کو مٹھی میں بند کرنا چاہتے ہیں جس میں وہ کامیاب بھی نہیں ہوتے ہیں۔ وہ منزلوں کی تلاش میں بھاگ رہے ہیں اس کے لیے وہ کبھی جنسی آسودگی کا سہارا لیتے ہیں اور کبھی نشیلی اشیاء کا استعمال کر کے بے راہ روی کے شکار ہوتے ہیں۔ سائنسی ترقی کے بے بنیاد فلسفوں اور منتشر خیالات اور طرز فکر کا اظہار کر کے ماضی سے ان کا کوئی سروکار نہیں رہتا۔ حال سے یہ مطمئن نہیں ہوتے اور مستقبل کا کوئی پتہ نہیں ہوتا ہے۔ ان نسلوں کے سامنے عالم کاری، ماس میڈیا اور جدید تکنالوجی ایک چیلنج کے طور پر سامنے آتی ہے۔ جس میں سارے لوگ تہذیبی و اخلاقی طور پر بہہ جاتے ہیں۔

ناول ”فرات“ میں حسین الحق نے ہندوستان کی قدیم تہذیب و اخلاق کے سامنے جو چیلنجز آرہے ہیں اور ان کی وجہ سے تہذیبی سطح پر جو تبدیلی آرہی ہے اس کا بے باکانہ اظہار کیا ہے۔ قدیم دور میں تعلیم کے معنی تھے اخلاقی طور پر بچوں کی پرورش۔ ان کتابوں میں اخلاق و آداب کی تعلیم دی جاتی تھی۔ لیکن آج کی مغربی تعلیم مادی حصول تک محدود ہو گئی ہے۔ ایسی صورت میں اخلاقی اور تہذیبی طور پر زوال آنا عین ممکن ہے۔ وقار احمد جب بچوں کو انگریزی کے اسباق رٹتے ہوئے سنتے ہیں تو ان کو اپنا بچپن یاد آجاتا ہے۔ یہاں دراصل بچپن کا یاد آنا یعنی تہذیبی و اخلاقی اقدار کو یاد کرنا ہے۔ ملاحظہ ہو:

"A for Apple, B for Boy, C for Camel, D for Dog."

”الف زبر آ، ب زبر با، ت زبر تا، ث زبر ثا، ج زبر جا۔۔۔۔۔“

اور پھر خاک میں کیا صورتیں ہوں گی جو پنہاں ہو گئیں۔۔۔۔۔“ (3)

انگریزی زبان کے تعلیم یافتہ یہ بچے جب بڑے ہوتے ہیں تو ان کے سامنے تہذیبی و اخلاقی طور پر چیلنج ہوتے ہیں۔ کچھ تو نہ چاہتے ہوئے بھی ان چیلنجز کو قبول کیے جا رہے ہوتے ہیں۔ فیصل بھی انہی میں سے ایک ہے۔ جو ان چیلنجز کا مقابلہ کرنے کے بجائے اس میں بے جا رہا تھا۔ درج ذیل اقتباس دیکھیں جہاں پہلے میاں بیوی کے درمیان ایک پردہ ہوتا تھا لیکن اب حالت یہ ہے کہ بیٹیوں کے سامنے یہ والدین اپنے کپڑے بدل رہے ہیں۔ دراصل یہ تبدیلی اس کلچر کی وجہ سے ہے جو سماج کو اپنی گرفت میں لیے ہوئے ہے۔ حد تو یہ ہے کہ بیٹی اپنے بوائے فرینڈ کا ذکر کرتی ہے لیکن ماں اسے کچھ نہیں ٹوکتی ہے بلکہ باپ کے کہنے پر پرتپاک لہجے میں کہتی ہے کہ آپ کو کیا ہو گیا ہے جو بار بار ٹوکتے رہتے ہیں۔

”موسم کے حساب سے کون سا کپڑا پہنا جائے، سمجھ میں نہیں آ رہا تھا۔ بڑی رد و قدح کے بعد دونوں ایک دوسرے کے سامنے کپڑا بدلنے لگے۔ ابھی فیصل روز کی طرح بیوی کے بریزر کے ہک لگا ہی رہا تھا کہ ثمن اپنے بال نچوڑتی ہوئی آگئی۔ مگر نہ فیصل کو کوئی ہچکچاہٹ ہوئی اور نہ اس کی بیوی کو اور نہ ہی ثمن کے لئے یہ کوئی نئی بات تھی۔“

”ممی، ممی میں کون سے کپڑے پہنوں؟“ ثمن نے وارڈروب کھولتے ہوئے کہا۔

”یہ پہن لو۔“ ممی نے ایک جوڑا منی اسکرٹ اور انڈر ویر نکال کر اسے دیا۔

”مگر می، راکیش بولا تھا کہ آج ملکی کلر پہن کر آنا۔“

”راکیش کون بیٹے؟“ فیصل کے منہ سے بے ساختہ زوردار آواز نکلی۔

”میرا بوائے فرینڈ ہے پاپا۔“ ثمن نے بڑے ہی سرسری انداز میں جواب دیا اور می کی طرف مخاطب ہو گئی۔ ”می وہ کہتا ہے کہ ملکی کلر میں تم ایک دم استخجل لگتی ہو۔“ ثمن نے می کے گلے میں ہاتھیں حاصل کرتے ہوئے کہا۔

”اچھا بابا یہ لو۔“ می نے ملکی کلر کا ایک سلیولیس منی اسکرٹ نکال کر دیتے ہوئے کہا اور جب وہ چلی گئی تو می فیصل کی طرف مڑی۔ ”کبھی کبھی آپ کو کیا ہو جاتا ہے؟ بچوں سے اتنی سختی کے ساتھ کیوں پیش آنے لگتے ہیں؟“

”ہاں۔۔۔۔۔ پتہ نہیں کبھی کبھی مجھے کیا ہو جاتا ہے؟“ فیصل کھوئے کھوئے لہجے میں بولا اور آپ ہی آپ اس کی نگاہیں اس کمرے کی طرف مڑ گئیں جہاں اس کے بابا وقار احمد سوئے ہوئے تھے۔“ (4)

دور حاضر کی نئی نسلوں میں یہ عام سی بات ہو گئی ہے کہ وہ بلا روک ٹوک غیر محرم سے مل سکتے ہیں۔ نوجوان لڑکا لڑکی آپس میں دوستی کر سکتے ہیں یہاں تک کہ آپس میں اختلاط بھی قائم کر سکتے ہیں۔ مندرجہ ذیل کے اقتباس سے موجودہ دور کے اخلاقی اقدار کے حدود کا پتہ چلتا ہے کہ زمانہ قدیم میں کسی غیر محرم کی طرف آنکھ اٹھا کر بھی دیکھنا جرم عظیم سمجھا جاتا تھا لیکن آج کے دور میں سیکس کے علاوہ ہر چیز اخلاقی حدود میں آتا ہے۔ ملاحظہ ہو:

”دونوں ایک دوسرے کے قریب اس طرح بیٹھے ہوئے تھے کہ دونوں کا ہاتھ ایک دوسرے کے زانوؤں پر تھا اور دونوں کے سر ملے ہوئے تھے، پھر تبریز نے سر یکھا کے کندھوں پر سر ٹکا دیا۔۔۔۔۔ تبریز کے ہاتھ اس کی زلفوں سے کھیلتے رہے، پھر رخسار سے آنکھیلیاں کرتے ہوئے ہونٹوں پر آنکے، پھر گردن کی طرف چلے اور اس کے سینے پر شرارت کرنے لگے۔“

”تبریز! آج کس عالم میں ہو؟“ سریکھانے اس کے بال بکھرا دیئے۔

"I am upset darling, extremely upset!"

”کیا ہوا؟ کیا بات ہو؟ مجھ سے کہو؟“ سریکھانے اس کا چہرہ اپنے ہاتھوں میں لے لیا، مگر جواب کے بجائے ایک عجیب سی خواہش نے سراٹھایا۔ اس نے سریکھا کو لٹا دیا اور خود بھی لیٹ گیا اور جب اس نے سریکھا کو passionate کرنا چاہا تو وہ چونک پڑی۔

"what are you doing Tabrez?" --- تم پاگل

ہو گئے ہو کیا۔

”کیوں؟ اس میں پاگل پن کی کیا بات ہے؟ میں تمہارے پاس بیٹھ سکتا ہوں، تمہیں چھو سکتا ہوں، تمہارے گال، ہونٹ، بازو، سینہ، جسم کے ہر حصے پر ہاتھ پھیر سکتا ہوں۔ پھر کف کرنے کی خواہش کو پاگل پن کیوں کہ رہی ہو؟“ (5)

علی امام نقوی کا ناول ”تین بتی کے راما“ میں بدلتی تہذیبوں کو بمبئی کی سماجی زندگی کے باطن کو گھریلو ملازمین کے ذریعے پیش کرتا ہے کہ مہانگروں کے نوٹ زدہ معاشرے میں جائز و ناجائز طریقوں سے کمائی گئی دولت سیٹھ اور سرمایہ دار اپنی اکٹھاٹ دور کرنے کے لیے کبھی شراب سے دل بہلاتے ہیں اور کبھی ملازموں سے مستفید ہوتے ہیں اور کبھی ایک دوسرے کی بیویوں کی swapping کر کے جشن مناتے ہیں۔ دوسری طرف بھاری زیورات اور قیمتی ساڑھیوں میں ملبوس سیٹھانیاں بھی گھریلو ملازموں کو پالتی ہیں۔ ناول میں بیویاں بدلنے کے کھیل کو بیان کر کے شہر میں تہذیبی و اخلاقی زوال کی داستان سنائی جا رہی ہے جو بڑے شہروں کے ایک کلاس میں فیشن اور شوق کے طور پر پروان چڑھ رہا ہے:

”اب ہم کا کہیں۔ سسرای بمبئی اور ای بمبئی کا لوگ باگ، دھرم، اونچ،

بچ۔ کونوبات کا کھیال ناہیں کرت ہیں
 ”لیکن ہوا کیا؟ موہن نے پوچھا
 ”اب ہم کا بتائیں بھیا۔ ٹہرے، ای سہرما تو سسر سب ہیں جات پات،
 رستہ، ناطہ۔ اپن پوتر تا کھودینے
 ”لیکن ہوا کیا یا؟
 ”ہوت کا مئی؟ کل ہمارا سیٹھ پارٹی دیا۔ کھوب دارو چلی دہاں۔
 دھاچو کڑی مچی۔ پھر ہم کا دیکھے بتائیں؟ سب مردوا، سب ہیں مہراو،
 انکھین پر رومال باندھ لئیں اور بھیا آپس میں رل گئے۔ جونو مردوا کے
 ہاتھ جون مہراو لگی۔ وہ اوکا لے کے پڑ گئیں
 ”کدھر
 ”ٹھن
 ”واہ۔۔۔ ایک بولا
 ”کیا مجھے دار بات ہے۔۔۔ دوسرے نے ہونٹوں پر زبان پھیرتے
 ہوئے کہا
 ”تو، پٹی باندھا کہ نہیں۔۔۔ انونے پوچھا
 ”سوچت تو رہیں۔ پر ہمارا نصیب۔۔۔ آڑے آئی گوا
 ”کیوں کیا ہوا؟ دھونڈونے بھی مسکرا کر پوچھا
 ”کونو، مہراو ناہیں پئی بھیا۔ اے کی جورواو کے بغل میں رہی او کی جوروا
 اے کے بغل ما۔“ (6)

عصر حاضر میں برقیاتی میڈیا اور گلوبلائزیشن نے لوگوں کو دلوں سے تہذیبی قدروں کی
 اہمیت کو ختم کر کے رکھ دیا ہے۔ مہانگر میں برے اثرات زیادہ مرتب ہوئے ہیں۔ اس ناول میں

ممبئی کے تاجروں، سرمایہ داروں، ان کی بیویوں اور گھریلو ملازمین کے درمیان جسمانی تعلقات کو دکھایا ہے کہ ان کے درمیان تہذیبی قدریں ختم ہو گئیں ہیں۔ ان سب کے درمیان ایک خاموش معاہدہ ہے جس کے تحت دولت مند ان ملازموں اور ملازماؤں کو من مانے طریقوں سے استعمال کرتے ہیں۔ اور بدلے میں انہیں چند روپیوں، اچھے کپڑوں اور مہنگے کھانوں و شرابوں کی رشوتیں دیتے رہتے ہیں۔ اس طرح فارم ہاؤس، بینک مرکوزوں اور پرائیویٹ فلیٹوں اور پرسنل بیڈروموں میں اس نئے معاہدہ، عمرانی بحیثیت و توثیق ہوتی رہتی ہے اور اس اعلیٰ طبقہ کی شرافت و اسٹیٹس کو بھی کوئی گزند نہیں پہنچتی۔ لیکن کبھی کبھی معاملات غلط رخ اختیار کر جاتے ہیں اور ان کے کارنامے منظر عام پر آنے لگتے ہیں تو یکدم انہیں اعلیٰ سماجی مرتبہ اور طبقاتی وقار کی گراوٹ کا احساس ڈسنے لگتا ہے۔ آگے ایک اقتباس دیکھیں:

”سیٹھانی کے غصہ کا دریا اپنا رخ تبدیل کر چکا تھا۔“

کچھ تو اسٹیٹس کا خیال کرتے۔۔۔۔۔ وہ دو کوڑی کا ڈرائیور ہمارے گھر آ کر ہمیں گالیاں دے گیا۔ اس نے تمہارے سامنے مجھے اپنے ساتھ سلانے کی بات کی۔ کیوں کہ تم نے اس کی دو کوڑی کی پریمیر کا کواپنے بیڈ پر بلایا تھا۔ اسے اپنے ساتھ سلایا تھا۔۔۔۔۔ مجھے تمہاری حرکت پر نہیں تمہاری چوآس پر اعتراض ہے۔ کتنا گھٹ گیا ہے تمہارے اسٹیٹس۔ جھاڑو لٹکا کرنے والی سکوبائی۔ چھی چھی چھی۔۔۔۔۔“ (7)

مذکورہ بالا اقتباس سے ملتی ہوئی تہذیبی و اخلاقی اقدار کا پتا چلتا ہے۔ قدیم اقدار کے سامنے جدید معاشرہ چیلنجز بن رہا ہے۔ اسی اقتباس میں دیکھیں کہ بیوی کے سامنے شوہر کے غلط حرکات کا راز افشاں ہونے کے باوجود بیوی کو اس بات پر اعتراض نہیں ہے کہ اس کا خاوند کسی دوسری عورت سے جسمانی تعلقات بناتا ہے۔ اعتراض ہے تو صرف اس کی چوآس پر کہ ایک جھاڑو پوچھا کرنے والی کے ساتھ جسمانی تعلقات بنایا ہے۔ اگر یہی واقعہ کسی گاؤں میں ہوتا تو

بات طلاق کی نوبت تک آچکی ہوتی۔ لیکن مہانگر میں لوگ تہذیبی و اخلاقی طور پر اتنا گر چکے ہیں کہ یہ واقعہ ایک معمولی بات سمجھی جاتی ہے۔ اس کی اصل وجہ یہ ہے کہ اس حمام میں گھر کے تمام افراد ننگے ہوتے ہیں۔

عبدالصمد کا ناول ”دھمک“ تہذیب و تمدن، معاشرہ اور سیاست مل کر اپنے عہد کے آشوب کی شکل اختیار کرتا ہے۔ تہذیبی سطح پر معاشرہ کتنا گر گیا ہے۔ اور معاشرہ کے سامنے کیا کیا چیلنجز پیدا ہو رہے ہیں۔ اس کا اظہار اگلے اقتباس سے ہوتا ہے:

”ایک خاص ذات کے چند نوجوانوں نے سات کنواری، معصوم اور بے

گناہ لڑکیوں کی عزت کی دھجیاں اڑائی تھیں اور یہ شرمناک منظر ان کے گھر

کے افراد کو دیکھنے پر مجبور کیا گیا تھا۔“ (8)

دور حاضر میں قدیم تہذیب کو جو چیلنجز آ رہے ہیں اس میں سے ایک سیاست بھی ہے جو اتنی گندی ہو گئی ہے کہ اس کی وجہ سے جو بھی اس میدان میں جاتا ہے وہ اس کے جال کا شکار ہو جاتا ہے۔ ایک لڑکے کے حوالے سے بات کی گئی ہے کہ وہ لڑکیوں کی آبروریزی پر سخت احتجاج کرتے ہوئے جب سیاست کے میدان میں پہنچ جاتا ہے تو گندی سیاست ضمیر کی آواز کو دباتے ہوئے خود بے ضمیری کا شکار ہو جاتا ہے اور سیاست کے داؤں پیچ کو سیکھتے ہوئے سود و زیاں سے واقف ہو جاتا ہے۔ اسی طرح ایک سماج سیوک عورت کے بارے میں ہے کہ وہ حاکموں کو عیاشی کا سامان فراہم کراتی ہے۔ اس گورکھ دھندھے کے لیے مظلوم لڑکیوں کو بھی شامل کر رکھا ہے۔ جنہوں نے اپنی عصمت کے تار تار ہونے کے بعد اس کے یہاں پناہ لے رکھی ہے۔ ایک اقتباس دیکھیں:

”عورت کے لیے کوٹھا اور سیاست کے گلیاروں میں زیادہ فرق نہیں۔ لیکن

سیاست ایک جوا ہے جب کہ کوٹھا ایک طے شدہ منزل۔“ (9)

تہذیبی و اخلاقی سطح پر آج کا سماج کس قدر بحران کا شکار ہے اس کا بیان حیران کن ہے۔ کیوں کہ اس انسانی زندگی میں ہر کوئی بناوٹی زندگی گزارتا ہے۔ اکثریت کو یہ بات ستاتی رہتی

ہے کہ وہ دوسروں کی نظر میں مالی طور پر زیادہ مضبوط دکھائی دے۔ یہی صورت حال سماج کے اندر بھی ہوتی ہے۔ لیکن جب یہ صورت حال نوجوان نسل کے اندر پیدا ہو جائے تو خطرناک صورت حال پیدا کر دیتی ہے۔ مندرجہ ذیل اقتباس کے ذریعہ تہذیبی و اخلاقی زوال کو دکھایا ہے کہ کس طرح آج کی نوجوان نسل بے راہ روی کا شکار ہو رہی ہے۔ ملاحظہ ہو:

”جانتے ہو، ابھی کچھ دن پہلے اخبار میں کیا نکلا ہے۔۔۔۔؟“

”کیا۔۔۔۔؟ کیا شیلہ کے بارے میں کچھ۔۔۔۔؟“

نام تو اس کا نہیں ہے لیکن سمجھو تو ہے۔۔۔۔“

”آخر کیا نکلا ہے۔۔۔۔؟“

”بڑے بڑے گھرانوں کی لڑکیاں ہوٹلوں میں جاتی ہیں رات

بتانے۔۔۔۔“

”وہ تو شہر کے بڑے ہوٹلوں میں ہوتا ہی ہے۔ کسبیاں جاتی ہیں، ان کی

لڑکیاں جاتی ہیں۔ چکلے کوٹھے بند ہو گئے تو ان کا کام کیسے چلے، ان کے

لئے ہوٹل۔۔۔۔“

”یہی تو تم کو نہیں معلوم، ان ہوٹلوں میں کسبیاں نہیں، بڑے گھرانوں کی

لڑکیاں جاتی ہیں اور بہت مہنگے داموں پر۔۔۔۔“

”لیکن بڑے گھرانوں کی لڑکیوں کو کیا ضرورت، وہ تو بچاری ضرورت کی

ماری۔۔۔۔“

”اخبار والوں نے ان سے پوچھا تو انہوں نے صاف صاف جواب دیا

کہ حرج کیا ہے، تھوڑا آئند بھی آیا، نت نئے مزے بھی اور پیسے بھی اچھے

خاصے مل گئے۔۔۔۔“ (10)

یہ دور اکیسویں صدی میں داخل ہو چکا ہے۔ قدیم اخلاقی و تہذیبی روایات کو مسما کر کرنے

کے لیے طرح طرح کے ہتھیار وجود میں آچکے ہیں۔ لاکھ جنن کرنے کے باوجود ان سے بچنا اب مشکل نظر آ رہا ہے۔ قدم قدم پر یہ چیلنج دے رہے ہیں ہر جگہ اس کا مقابلہ کرنا مشکل ہو رہا ہے۔ نئی نسل کے چال ڈھال اور عادات و اطوار میں تبدیلی آگئی ہے۔ یہاں تک کہ کپڑے وغیرہ بھی اس قدر بیجانی پہننے لگے ہیں کہ لگتا ہی نہیں کہ کپڑا پہنے ہوئے ہے یا ننگے ہیں۔ جسم کے خدو خال پوری طرح عیاں ہوتی ہیں۔ ان نسلوں کو نہ اپنی عزت اور نہ ہی اپنے سے بڑوں کا خیال رہتا ہے۔ مشرف عالم ذوقی کے ناول 'پو کے مان کی دنیا' کا یہ اقتباس دیکھیں کہ کیسے باپ اپنی بیٹی کی حرکتوں پر شرمندہ ہو رہا ہے:

”میری نظر نے ایک بار پھر اس کا تعاقب کرنا چاہا مگر ہر بار بیٹی کا جسم

آڑے آتا رہا۔ وہی تنگ کپڑوں میں ایک اکیلا جسم۔۔۔ جسے دیکھتے ہوئے

باپ اپنی نظروں میں ننگا ہو جاتا ہے۔۔۔“ (11)

حتیٰ کہ عالم کاری، ماس میڈیا اور جدید ٹکنالوجی گھروں کے اندر رشتوں کے تانے بانے میں بھی داخل ہو گیا ہے۔ خون رشتوں کے درمیان اخلاقی و تہذیبی گراؤت پیدا کر دی ہے۔ نئی نسل کے اندر اخلاقی و تہذیبی گراؤت اس قدر آگئی ہے کہ وہ اپنے والدین کی پرواہ بھی نہیں کرتے ہیں کہ جو وہ کر رہے ہیں اس سے والدین کو کتنی کوفت محسوس ہوتی ہوگی۔ یہ چیلنج ہی تو ہے جو قدیم نسل کو ستائے جا رہی ہے۔ اقتباس ملاحظہ ہو:

”یہ کون ہے“۔ میری لہجے میں سختی تھی۔

”مائی فرینڈ“

”رات کے دس بج رہے ہیں۔“

”بجھتے ہوں گے۔۔۔۔۔“

”آج رات یہ۔۔۔۔۔“

”یہ یہیں رہے گا۔ میں نے بلایا ہے اسے۔“

”کہاں رہے گا۔۔۔۔۔“

”آؤ پلیسی۔ میرے کمرے میں۔“

”سنو۔۔۔ سنو،“ اسینہہ کی آواز کی برف تھوڑی پگھلی تھی۔۔۔۔۔ دور درشن
سیرکل بناتا ہے۔

”مجھے لگا۔۔۔۔۔ وہ کیا کہتے ہیں۔۔۔۔۔ وہ جو گرپ ڈانس ہوتا
ہے۔۔۔۔۔“

ریا، ماچو مین کا ہاتھ پکڑے غصے میں اٹھ کھڑی ہوئی تھی۔۔۔۔۔ جانے سے
پہلے وہ ایک لمحہ کے لیے رکی۔۔۔۔۔

میں سمجھتی تھی۔۔۔۔۔ میرے گھر میں ایجوکیشن ہے۔۔۔۔۔ شرافت
ہے۔۔۔۔۔ مہمانوں کا کیسا استقبال کرتے ہیں۔ آپ جانتے ہوں
گے۔۔۔۔۔ لیکن آپ لوگ شاید یہ سب بھول گئے،۔۔۔۔۔ آئی ڈونٹ
کیئر۔۔۔۔۔ آپ کس زمانے میں رہتے ہیں۔ اور ہمیں کیا بنانا چاہتے
ہیں۔۔۔۔۔ ہم نہیں بن سکتے۔۔۔۔۔ ہمیں بنانے کی کوشش مت
کیجئے۔۔۔۔۔ Remember آپ نے ہمیں پیدا کیا ہے۔۔۔۔۔ کوئی
احسان نہیں کیا۔۔۔۔۔ آپ نہیں پیدا کرتے۔۔۔۔۔ نہ کرتے۔۔۔۔۔ کوئی
نہ کوئی womb کہیں نہ کہیں ہمیں بنانے اور دنیا میں پھینکنے کے لئے تیار
ملتی۔۔۔۔۔ ہم ان چھوٹی چھوٹی باتوں کو نہیں لیتے۔۔۔۔۔ لیکن ڈیڈ۔۔۔۔۔
گھر کے مہمان کی بے عزتی کر کے آپ نے اچھا نہیں کیا۔ یہ پلیسی ہے۔
پلیسی۔“

”وے۔۔۔۔۔ لیس۔۔۔۔۔“

”نام دہرانے کی ضرورت نہیں ہے ڈیڈ۔ پلیسی گوا سے آئے ہیں۔۔۔۔۔“

دلی میں تین سال گزر گئے۔۔۔ کوئی نہیں۔۔۔ دور درشن کے لئے یہ
 پروگرام بناتے ہیں۔ ہم ایک میوزک پروگرام کرنے جا رہے ہیں۔ اس
 لئے میں نے ویلیسی کو روک لیا ہے۔ ”اپنے کمرے میں، رات
 کو۔۔۔؟“

”بس ڈیڈ۔ آئی ڈونٹ کیر۔“ (12)

سینیل کمار رائے سکتے میں آگئے۔ ان کی آواز سخت ہو گئی تھی۔ ریا اپنے دوست کا ہاتھ
 پکڑے بغیر کسی ادب و تمیز کا لحاظ کیے اپنے ڈیڈ پر طنز کرتی ہوئی اپنے کمرے کی طرف چلی گئی۔
 حقیقت تو یہی ہے کہ نئی نسل کے سامنے چیلنجز بہت ہیں۔ جس کی زد میں آ کر نئی نسل بہک جاتی
 ہے۔ ریا کے اندر بھی تبدیلی اسی چیلنجز کی وجہ سے آئی ہے۔ ایسا صرف ریا کے ساتھ نہیں ہوا بلکہ
 پوری نئی نسل اسی مرض میں مبتلا ہو گئی ہے۔ بہکتی بہکتی اور رومانس کرتی ہوئی نئی نسل کچھ بھی کر سکتی
 ہے۔ کچھ برا نہیں سب جائز ہے اور واقعی جوانی میں نہ کوئی تہذیب نہ کوئی آداب و لحاظ کا خیال رہتا
 ہے اور نہ ہی سندس کار۔ ایک اقتباس اور ملا حظہ ہو:

”لالی کارومانس چل رہا ہے“

”کیا۔۔۔۔؟“

میں زور سے چونکا۔۔۔۔

”جانتا ہے۔ کیا بول رہا ہے۔۔۔۔“

”ہاں، ایک مسلمان لڑکے سے۔۔۔۔“

”لڑکے سے۔۔۔۔“

”کالج میں پڑھتا ہے۔“

نکھل ہنسا۔ پہلے میں سمجھا، تو تو کا دوست ہے۔ آتا جاتا ہے۔ مگر پھر راز کھلا
 کہ لالی اس سے دلچسپی لے رہی ہے۔۔۔۔ اب وہ دیر تک لالی کے

ہے۔۔۔۔۔Fantasy۔۔۔۔۔ ہم تو پوکے مان سے کھینتے تھے۔ بس

ایک دن۔۔۔۔۔‘‘ (14)

سید محمد اشرف کا ناول ’نمبر دار کا نیلا‘ کا کوئی کردار جدید تکنالوجی سے براہ راست متاثر نظر نہیں آتا ہے لیکن او دل سنگھ کے چھوٹے سے سماج میں فکری طور پر تضادات پایا جاتا ہے۔ او دل سنگھ جو اپنی معیشت کو بڑھانے میں رات دن لگے رہتے ہیں اور قصبے میں اپنی سیاست کو مستحکم کرنے میں مصروف رہتے ہیں۔ ان کے دولڑکے ہوتے ہیں جن کا مزاج ان سے جدا ہوتا ہے۔ جبکہ دونوں لڑکوں کا آپس میں بھی مزاج نہیں ملتا ہے۔ گویا اس چھوٹے سے سماج میں فکری طور پر تضاد پایا جاتا ہے۔ بڑا لڑکا گاؤں کے لوگوں میں مصروف رہتا ہے کیوں کہ ان کے نزدیک سماج کی حسب و نسب کی بنیاد گاؤں کی زمین ہوتی ہے۔ جبکہ چھوٹا لڑکا قصبے اور شہر میں دلچسپی لیتا ہے۔ یہ کردار نئی نسل کی نمائندگی کرتا ہے۔ جو بے راہ روی اور انتشار کا شکار رہتا ہے۔ شادی شدہ ہونے کے باوجود دوسری لڑکیوں میں دلچسپی رکھتا ہے۔ آج کے دور میں ماس میڈیا اور جدید تکنالوجی جس طرح نئی نسل کو گمراہی کی طرف لے جا رہا ہے اس کا عکس او دل سنگھ کے چھوٹے بیٹے میں دیکھی جاسکتی ہے۔ درج ذیل اقتباس سے ہر ایک بات واضح ہو رہی ہے۔ ملاحظہ ہو:

’’ٹھا کر او دل سنگھ شہر کی منڈی کی تبدیلیوں سے اپنی معیشت کو ہم آہنگ کرنے اور قصبے کی سیاست میں خود کو مستحکم کرنے اور دیہات کی آراضی سے زیادہ سے زیادہ فائدہ اٹھانے کی کوشش میں مستقل لگے رہتے۔ ان کے بیٹے بھی ان کے مددگار تھے حالانکہ یہ اور بات ہے کہ ان کا مزاج اور عادتیں ٹھا کر کے مزاج اور عادتوں سے قدرے مختلف تھیں۔ خود دونوں بیٹوں کا مزاج ایک دوسرے سے بہت مختلف تھا۔۔۔۔۔ بڑا پرتاپ اپنی بیوی کے ساتھ مگن، دیہات کے لوگوں میں زیادہ مصروف رہتا ہے۔ اسے اندازہ تھا کہ ان کے خاندان کی ساکھ کی اصل بنیاد دیہات کی آراضی

ہے۔

چھوٹا اونکار دیرہات، قصبے اور شہرتیوں میں دل چسپی لیتا تھا اور نتیجتاً کسی بھی ایک جگہ لگ کر کام نہیں کر پاتا تھا۔۔۔۔۔ باپ کا زیادہ منظور نظر وہی تھا۔۔۔۔۔ زندگی کے دوسرے مظاہر میں بھی اس کی دل چسپی زیادہ تھی۔ حالانکہ پچھلے سال اس کی شادی بڑی دھوم دھام سے ہوئی تھی اور بیوی بھی بڑی خوب صورت اور چلبلی ملی تھی لیکن وہ قدرت کی دیگر نعمتوں کا منکر نہیں بنا چاہتا تھا۔“ (15)

اس دور کے ناولوں میں جا بجا اس طرح کی مثالیں مل جاتی ہیں جس سے یہ اندازہ ہوتا ہے کہ ہماری قدیم تہذیبی و اخلاقی قدروں کو درپیش چیلنجز ہیں۔ مشترکہ سماجی زندگی میں بھی رہ کر اپنی قدیم تہذیبی و اخلاقی قدروں کو بچانا مشکل ہو رہا ہے کیونکہ اس دور میں ہر طرف سے ان قدروں کو مٹانے کے لیے حملے ہو رہے ہیں۔ لوگ نہ چاہتے ہوئے بھی اس دلدل میں پھنستے جا رہے ہیں۔ اس لیے یہ کہا جاسکتا ہے کہ ہماری تہذیبی و اخلاقی قدروں کو درپیش چیلنجز ہیں۔

☆☆☆

حواشی:

- (1) مشمولہ ادب کا بدلتا منظر نامہ اور مابعد جدیدیت پر مکالمہ، اردو اکیڈمی دہلی، 1996
- (2) مشمولہ ادب کا بدلتا منظر نامہ اور مابعد جدیدیت پر مکالمہ، اردو اکیڈمی دہلی، 1996
- (3) حسین الحق، فرات، ص۔ 12
- (4) حسین الحق، فرات، ص: 102
- (5) حسین الحق، فرات، ص۔ 153
- (6) علی امام نقوی، تین بتی کے رام، ص۔ 151
- (7) علی امام نقوی، تین بتی کے رام، ص۔ 145

-
- (8) عبدالصمد، دھک، ص-92
- (9) عبدالصمد، دھک، ص-93
- (10) عبدالصمد، دھک، ص-81
- (11) مشرف عالم ذوقی، پوکے مان کی دنیا، ص-18
- (12) مشرف عالم ذوقی، پوکے مان کی دنیا، ص-92-93
- (13) مشرف عالم ذوقی، پوکے مان کی دنیا، ص-221-222
- (14) مشرف عالم ذوقی، پوکے مان کی دنیا، ص-286-287
- (15) سید محمد اشرف، نمبردار کا نیلا